



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ១៥២ គណក្រ.បក



អនុក្រឹត្យ

ស្តីពី

ការបង្កើតសាលាជាតិរដ្ឋបាលមូលដ្ឋាន

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី១១ ខែធ្នូ ឆ្នាំ២០១៣ ស្តីពី ការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី០៤ ខែមេសា ឆ្នាំ២០១៦ ស្តីពី ការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាស ឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែល ប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម/០៣០១/០៥ ចុះថ្ងៃទី១៩ ខែមីនា ឆ្នាំ២០០១ ដែល ប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលឃុំ សង្កាត់
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី២៤ ខែឧសភា ឆ្នាំ២០០៨ ដែល ប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
- បានឃើញអនុក្រឹត្យលេខ ១០៩ អនក្រ.បក ចុះថ្ងៃទី១៩ ខែសីហា ឆ្នាំ២០១៥ ស្តីពីការរៀបចំ និងការប្រព្រឹត្តទៅនៃក្រសួងមហាផ្ទៃ
- យោងតាមសំណើរបស់រដ្ឋមន្ត្រីក្រសួងមហាផ្ទៃ

សម្រេច

មាត្រា ១.-

ត្រូវបានបង្កើត "សាលាជាតិរដ្ឋបាលមូលដ្ឋាន" ដែលសរសេរជាអក្សរកាត់ថា "ស.ជ.ម" និងមានឈ្មោះជាភាសាអង់គ្លេសថា National School of Local Administration ដែលសរសេរជាអក្សរកាត់ថា "NASLA"។

មាត្រា ២.-

សាលាជាតិរដ្ឋបាលមូលដ្ឋានត្រូវស្ថិតនៅក្រោមឱវាទរបស់ក្រសួងមហាផ្ទៃ។

មាត្រា ៣.-

សាលាជាតិរដ្ឋបាលមូលដ្ឋានមានតួនាទីអភិវឌ្ឍសមត្ថភាពដល់មន្ត្រីរាជការ ក្រុមប្រឹក្សានៃរដ្ឋបាលថ្នាក់ក្រោមជាតិ សិស្ស និងស្វ័យ និងអ្នកពាក់ព័ន្ធដទៃទៀត ព្រមទាំងសិក្សាស្រាវជ្រាវអំពីអភិបាលកិច្ចការអភិវឌ្ឍមូលដ្ឋាន ការលើកកម្ពស់ស្វ័យភាពមូលដ្ឋាន និងការគ្រប់គ្រងរដ្ឋបាលថ្នាក់ក្រោមជាតិ។

មាត្រា ៤.-

សាលាជាតិរដ្ឋបាលមូលដ្ឋានមានភារកិច្ចដូចខាងក្រោម៖

- រៀបចំផែនការយុទ្ធសាស្ត្ររយៈពេលមធ្យម រយៈពេលវែង និងផែនការសកម្មភាព និងថវិកាប្រចាំឆ្នាំ
- រៀបចំ និងអភិវឌ្ឍកម្មវិធីសិក្សា
- ផ្តល់វគ្គបណ្តុះបណ្តាលរយៈពេលខ្លី និងមធ្យម
- ផ្តល់វិញ្ញាបនបត្របញ្ជាក់ការសិក្សាដល់សិក្ខាកាម
- សិក្សាស្រាវជ្រាវ និងផ្តល់យោបល់លើការរៀបចំគោលនយោបាយនានាពាក់ព័ន្ធនឹងការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ
- អនុវត្តកិច្ចការផ្សេងៗទៀតតាមការចាំបាច់។

មាត្រា ៥.-

សាលាជាតិរដ្ឋបាលមូលដ្ឋានត្រូវមានក្រុមប្រឹក្សាភិបាលមួយ ដែលមានសមាសភាពមកពីក្រសួងស្ថាប័នពាក់ព័ន្ធនានា ដើម្បីផ្តល់យោបល់ និងពិនិត្យសម្រេចលើគោលនយោបាយ ផែនការយុទ្ធសាស្ត្រកម្មវិធីសិក្សា និងផែនការសកម្មភាពនិងថវិកាប្រចាំឆ្នាំរបស់សាលាជាតិរដ្ឋបាលមូលដ្ឋាន។

ប្រធានក្រុមប្រឹក្សាភិបាល ជាអគ្គនាយក នៃអគ្គនាយកដ្ឋានរដ្ឋបាល ក្រសួងមហាផ្ទៃ។

សមាសភាព តួនាទី ភារកិច្ច និងរបៀបរបបការងាររបស់ក្រុមប្រឹក្សាភិបាល ត្រូវកំណត់ដោយប្រកាសរបស់រដ្ឋមន្ត្រីក្រសួងមហាផ្ទៃ។

មាត្រា ៦.-

សាលាជាតិរដ្ឋបាលមូលដ្ឋានត្រូវដឹកនាំដោយនាយកមួយ (០១) រូប ដែលមានឋានៈស្មើអគ្គនាយកដ្ឋាន

និងនាយករងមួយចំនួនដែលមានឋានៈស្មើប្រធាននាយកដ្ឋាន ដោយអនុលោមតាមអនុក្រឹត្យលេខ១១៤ អនក្រ.បក ចុះថ្ងៃទី០៧ ខែកញ្ញា ឆ្នាំ២០១៥ ស្តីពីការកំណត់រចនាសម្ព័ន្ធគ្រប់គ្រងនិងមុខតំណែងក្នុង រចនាសម្ព័ន្ធគ្រប់គ្រងនៃក្រសួង ស្ថាប័នថ្នាក់ជាតិនិងថ្នាក់ក្រោមជាតិ។

មាត្រា៧.-

សាលាជាតិរដ្ឋបាលមូលដ្ឋានត្រូវមានទីចាត់ការមួយចំនួនតាមការចាំបាច់។

ទីចាត់ការនីមួយៗត្រូវមាននាយកទីចាត់ការមួយ(០១)រូបដែលមានឋានៈស្មើប្រធាននាយកដ្ឋាន និងនាយករងទីចាត់ការមួយចំនួនជានួយការដែលមានឋានៈស្មើអនុប្រធាននាយកដ្ឋាន។

រចនាសម្ព័ន្ធគ្រប់គ្រង តួនាទី ភារកិច្ច និងរបៀបរបបការងាររបស់ទីចាត់ការចំណុះសាលាជាតិ រដ្ឋបាលមូលដ្ឋានត្រូវកំណត់ដោយប្រកាសរបស់រដ្ឋមន្ត្រីក្រសួងមហាផ្ទៃ។

មាត្រា៨.-

សាលាជាតិរដ្ឋបាលមូលដ្ឋាន ដោយមានកិច្ចសហការ និងសម្របសម្រួលជាមួយនាយកដ្ឋាន បណ្តុះបណ្តាលនៃអគ្គនាយកដ្ឋានរដ្ឋបាលក្រសួងមហាផ្ទៃ ត្រូវសហការជាមួយក្រសួង ស្ថាប័នពាក់ព័ន្ធ និងរដ្ឋបាលថ្នាក់ក្រោមជាតិ ដើម្បីរៀបចំនិងអនុវត្តផែនការយុទ្ធសាស្ត្រ កម្មវិធីសិក្សា ផែនការសកម្មភាព និងថវិកាប្រចាំឆ្នាំ និងសម្ភារឧបទេសផ្សេងៗទៀតតាមការចាំបាច់។

មាត្រា៩.-

សាលាជាតិរដ្ឋបាលមូលដ្ឋានមានសិទ្ធិសហការជាមួយសាកលវិទ្យាល័យ វិទ្យាស្ថាន សាលាបណ្តុះ បណ្តាលក្នុងនិងក្រៅប្រទេស និងអ្នកពាក់ព័ន្ធនានាដើម្បីអនុវត្តផែនការយុទ្ធសាស្ត្ររបស់ខ្លួនតាមការចាំបាច់។

មាត្រា១០.-

សាលាជាតិរដ្ឋបាលមូលដ្ឋានមានប្រភពធនធានដូចខាងក្រោម៖

- ថវិកាជាតិដែលជាឧបសម្ព័ន្ធក្នុងកញ្ចប់ថវិការបស់ក្រសួងមហាផ្ទៃ
- ថវិកាដែលទទួលបានពីការបង់ថ្លៃបណ្តុះបណ្តាល
- ប្រភពផ្សេងទៀត។

សាលាជាតិរដ្ឋបាលមូលដ្ឋានមានសិទ្ធិទទួល និងគ្រប់គ្រងមូលនិធិ ជំនួយផ្នែកបច្ចេកទេស និង សម្ភារផ្សេងៗទៀតពីប្រភពខាងក្នុង ឬ ក្រៅប្រទេសសម្រាប់បម្រើសេចក្តីត្រូវការរបស់ខ្លួន ដោយផ្អែកតាម ច្បាប់ និងលិខិតបទដ្ឋានជាធរមាន។

មាត្រា១១.-

ក្នុងដំណាក់កាលដែលសាលាជាតិរដ្ឋបាលមូលដ្ឋានពុំទាន់ដំណើរការ នាយកដ្ឋានបណ្តុះបណ្តាល នៃអគ្គនាយកដ្ឋានរដ្ឋបាលមានតួនាទីជាសេនាធិការជូនក្រុមប្រឹក្សាភិបាល និងក្រសួងមហាផ្ទៃនៅក្នុងកិច្ច ដំណើរការរៀបចំបង្កើតសាលាជាតិរដ្ឋបាលមូលដ្ឋាន។

មាត្រា១២.-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា១៣.-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះតាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ១៩ ខែ កញ្ញា ឆ្នាំ ២០១៦



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ

សម្តេចក្រឡាហោម ស ខេង

កន្លែងទទួល:

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា ១៣
- រាជកិច្ច
- ឯកសារ កាលប្បវត្តិ